

Azərbaycan arxeoloqlarının xarici ölkədə apardığı tədqiqatların nəticələri beynəlxalq simpoziumda təqdim edilib

AMEA Arxeologiya və Antropologiya İnstitutunun əməkdaşları Mersin Universiteti professor Uğur Oral adına Mədəniyyət Mərkəzində keçirilən 45-ci Beynəlxalq Qazıntı, Tədqiqat və Arxeometriya Simpoziumunda iştirak ediblər.

İnstitutdan AZƏRTAC-a bildirilib ki, simpoziumda Türkiyədə 2024-cü il ərzində yerli və xarici alimlər tərəfindən aparılmış arxeoloji qazıntılar, bərpa-konservasiya işləri, arxeoloji kəşfiyyat, antropoloji və arxeometrik tədqiqatlardan əldə edilən məlumatlar təqdim olunub.

Ötən ilin sentyabr ayında Türkiyə Respublikasının İğdır vilayəti ərazisində ölkənin Mədəniyyət və Turizm Nazirliyinin rəsmi icazəsi ilə AMEA Arxeologiya və Antropologiya İnstitutunun əməkdaşları Müəffər Hüseynov (rəhbər), Səfər Aşurov və Bəxtiyar Cəlilovun daxil olduğu elmi heyətin və türkiyəli mütəxəssislərin iştirakı ilə arxeoloji kəşfiyyat işləri aparılıb. Bu, Azərbaycan arxeoloqlarının digər ölkə ərazisində təşkil edilmiş ilk arxeoloji ekspedisiyası olmaqla yanaşı, həm də Azərbaycan və Türkiyə arasında yeni bir ortaqlıq araşdırma istiqamətinin başlanğıcı idi.

Müəffər Hüseynov konfransın gedişatında sədrlik etməklə yanaşı, aparılan arxeoloji kəşfiyyat işləri ilə bağlı çıxış edib.



Simpozium iştirakçıları Mersin əyalətində antik dövrlərdə mövcud olmuş Olba Krallığı, Uzuncaburç (Diokaesareia) şəhər xarabalığı və e.ə. 3-cü əsrdə əsas qoyulmuş Kanlıdivane (Neapolis) şəhər yerini ziyarət edib, arxeoloji ekspedisiya rəhbərliyinin müşayiətilə burada aparılan arxeoloji qazıntı və bərpa işləri ilə yaxından tanış olublar.

Bundan əlavə, azərbaycanlı alimlər Mersin Arxeoloji Muzeyində və Azərbaycanda uzun müddət arxeoloji qazıntılar aparmış italyalı arxeoloq professor Gulio Palumbinin Mersin əyalətində tədqiq etdiyi "Yumuktəpə" abidəsində olublar.

Qeyd edək ki, Türkiyədə türk və əcnəbi alimlərin iştirakı ilə qazıntı, tədqiqat və arxeometriya araşdırmalarının nəticələrinə həsr olunmuş ilk beynəlxalq simpozium Ankara şəhərində Türkiyə Tarix İnstitutunda 1979-cu ildə keçirilib.